


---

## Васіль Зуёнак

---



...забудзь, што змрок  
наперадзе яшчэ...

---

## Рыпіць асьвер...

### Прыходзь вясной...

Мяцеліца пергаментныя зьвіткі  
Разгортвае ў засьнежаных палях,  
І елкі, як манашкі-кармеліткі—  
На цёмных строях белыя накідкі—  
Ідуць чытаць наканаваны шлях.

І мне б у іх спытаць, якія знакі  
Пергамент той накрэсьліў для мяне,  
Зямных арбіт якія задзякі  
Мой шлях вартуюць з мэтаю дваякай:  
Няўдачу й посьпех зблытаць у цане.

Пытаюся... Насупіўшы галіны,  
Маўчаць... А хор паслушніцаў-бяроз  
Мне прашаптаў: «На тое і яліны,

Каб утаіць: шчаслівыя правіны—  
Святлейшы дар, што лёс зямны прынёс...

А што далей? І мы таго ня знаем,  
Куды бязмежнасьць вечнасьці цячэ.  
Але пракляцьце змрочнае здымаем:  
Прыходзь вясной – мы твой прыход умаім,  
Забудзь, што змрок наперадзе яшчэ...»

\* \* \*

Калі сьнегавая жняя  
На полі мяцеліцай сьцелецца,  
Здаецца, і я ўжо ня я  
На ветрам працятай аселіцы.

Які ён? Такі, як і ўсе?  
Зусім на мяне не падобны?.. —  
Няхай яму лёс прынясе  
На ўдачу знак непадробны.

І верыць няхай, што і Бог  
Гэткі ж, як ён, вярнуўшыся  
З цягла ці з іншых дарог,  
Сядзіць у садку пад ігрушаю.

А сын – праваруч ад яго,  
А злева – як дух сьвяты – жонка...  
Вось вам і рай з пірагом... —  
Бяз думы сусьветнай Зуёнка...

## **БРЫГАДЗІР**

*(Пасьляваенная сцэнка)*

А бабы маладыя:  
Па трыццаць – трыццаць пяць.  
А сьпяць, нібы сьвятыя,  
І ложка не рыпяць.

У плоці і пры целе —  
А ноч, як небыцьцё:  
Удовыя пасьцелі,  
Бязмужняе жыцьцё.

А днём, як прыйдзе ў поле  
Калгасны брыгадзір,  
Глядзяць – бы вочы коле  
Адзін на ўсіх кумір.

Няхай сабе бязногі,—  
Нібы дакор яму:  
Чаму ж адной во богам  
Аддадзен ён – чаму?..

Аддадзен, як украдзен  
У іх ва ўсіх, лічы...  
І ў кожнай у паглядзе  
Для бунту сто прычын.

То тое ёй ня гэтак,  
То гэта ёй ня так...  
«Ах, бедныя кабеты,  
Ах бабы, самы смак —

І ён ня судзіць строга,  
Хоць норавам і крут,—  
Прабачыцца: — Вас многа,  
А я ... адзін... вось тут...

Хоць разумею слаба,  
Хоць дзела не маё,—  
Пасеяць бы вам, бабы,  
З гектар які... мужчын...»

## МЁДНЫ ДЗЕД

Вульляў адраджэньне —  
Чмялёвы бас.  
Дымара каджэньне—  
Мядовы Спас.

Дзьмухне, як з кадзіла, —  
Сам, як дым,  
Дзед сівы, — на дзіва —  
Малады.

Дзьмухне – і ўсьміхнецца:  
«Ша ў мяне!..»

Пчолка страпянецца,  
Ды ня джгне.

Можа, трошкі й чмыхне —  
Ды бягом...  
Знае: мёд ня ўсіхні,  
А яго.

Бо глядзеў і песьціў  
Пчол як сьлед, —  
От і ў пчэльнай чэсьці  
Мёдны дзед!..

\* \* \*

А над лесам усход ружавее...  
Ноч ня вечная – цемра міне...  
І нясуць, і нясуць сьнегавеі  
Над краінай нязбытнай мяне...

І наўздоўжкі, і ў поперак ходзіць  
За сьцяною завейная ноч.  
Гул – як плач аб заснуўшым народзе,  
Непрабудным, ад шчасьця наўзбоч...

\* \* \*

Жыцьця такая магістраль:  
Мы сталі рускімі амаль.

Нібы на бойню, шлях і путь  
Па магістралі той вядуць.

Прастудем – быдла і натоўп,—  
Мычым: чаму ня поўны коўб?..

Слоў родных здрадзіўшы красе,  
Трасянку моўную трасем.

Сваёй пазбыўшыся душы,  
П'ём за чужую барышы.

І з нафтаю падносіць гляк  
Нам першы сібрак Ярмак.

Славуты похадзень ён быў—  
Пітво Расеі раздабыў.

З той «чашы кругавой» і нам  
Трапляе ў дар па колькі грам...

Глыні – ды бульбінай заеж,  
Гуляй – бяз хаты і бяз меж!..

І сэнс адзін у той гульбе:  
Труба... трубою... у трубе...

І мы – ужо амаль ня мы,—  
Трубі ў трубу, народ нямы...

Акрутны баль, атрутны баль,—  
Пульсусе крута магістраль.

І па трубе паўзе да нас  
Блакітным акупантам газ...

### ЗОРНЫ МАТЫЎ

Нябесны Вадалей, вадаправод багоў,  
Касьмічную перапаўняе флягу.  
Блукаю я між зорных берагоў —  
І хоць бы кропля мне: спатоліць смагу.

Як мараплаўцы, што згубілі шлях  
І дапілі апошняю надзею,  
Малілі позіркам азораны прасьцяг  
І выгледзелі ў небе Вадалея, —

Гляджу і я, хоць не гняце сухмень, —  
Вады пакуль што на зямлі хапае:  
Мне Вадалей сьвятла свайго прамень  
Шкадуе, пэўна, хоць і абяцае.

Пацьвельвае сусед яго Пягас  
З майго несамавітага блуканья:  
«Хіба ж, нябога, разгадаеш нас  
Ты на балконе, быццам на Балкане?

Залазь на неба!..» – «Дзякуй,— гавару, —  
Я з гэтым, пэўна, трохі пачакаю:  
Да сэнсу ўсё яно, калі ў пару...»  
І зноў качу да зор Сізіфаў камень...

У неба, раўнадушнае, як сьмерць,  
Цягну штоноч свае зямныя думы.

А Вадалей? Ня сьпіць – рыпіць асьвер –  
Лье маракам ваду сухую ў трумы...

\* \* \*

Калі чалавека тварыў,  
Зусім, пэўна, Бог не хітрыў,  
А проста па мудрасьці боскай  
Рашыў, што ўсё ж гэтак проста,  
І што яшчэ тут тлумачыць, —  
Хіба можа быць іначай?!  
Стварыў – значыць, гэтак трэба, —  
На радасьць зямлі і небу...  
Пладзіся і размнажайся,  
І меней аб сэнсах пытайся.  
Ды мудрасьцю з Богам цягацца  
Ня змог чалавек – і пытацца  
З хвіліны тае не стамляецца:  
Навошта на сьвет ён зьяўляецца?..  
О бедны клёк чалавечы!  
Яшчэ адзін клопат на плечы  
Тварцу... бо ня меў падазрэньня,  
Што розум яго тварэньня  
Патрапіць у гэтакі венцер:  
«Пытаньне жыцьця і сьмерці»...

## ДРЭВА

Дрэва сонцам жыве,  
Дрэвам жыве агонь.  
Над магілай зямлі крыжавець—  
Дрэву наказ багоў...

\* \* \*

Ёсьць у бясконцым сусьвеце  
Галактыка чорная. Ёсьць  
Хаосу бяззорнага вецер,  
Дзе нават сам Бог – рэдкі госьць.

Бяздушна даіснага вочы  
Глядзяць адтуль у журбе...  
Я там пабываў аднойчы,  
Калі ня стала цябе.

Ды ты павярнулася сьветла  
І мой пераксьціла пагляд  
Рукою душы сусьветнай...  
Сказала: «Вяртайся назад...»

\* \* \*

Дождж ідзе, а студзень на двары,—  
Сьпіць зямля затоена і глуха.  
Цьмяна гарадскія сьнегіры—  
Ліхтары – маю гайдаюць скруху.

Дождж ідзе,— як плач аб тым лісьці,  
Хто б лавіў і піў жывыя кроплі...  
Сон свой безнадзейна адпусьціў  
Я люляць людзей па ўсёй Еўропе...

Дождж ідзе, — аж за Палярны круг,  
Пэўна, зьбег мароз пад парасонам.  
Людзі, хай вам лёгкім будзе пух,—  
Сьпіце на мяжы майго бяссонья...

Дождж ідзе, — нібы шуміць трава,  
Дзе яшчэ мяне не пахавалі...  
Нават сноў – і тых ужо няма,  
Што ад адзіноты ратавалі...

\* \* \*

Сасна шаптала баравая,  
І не аспрэчваў мох балотны:  
«Шляхоў зваротных не бывае  
Для тых, хто ў сьвет прыйшоў  
сьмяротным...»

А я ня верыў, я ўсё думаў—  
Ды і цяпер надзею грэю:  
Няўжо, сьвет сам сабе паглумак,  
Што ў незваротнасьці старэе?..

Няўжо, ён сам сябе прымусіць  
Хоць раз сюды не азірнуцца?  
Няўжо, адмовіць Беларусі  
Хоць раз са мной перагукнуцца?..

Ды і якія ў сьвеце сьветы,  
Якія сілы – хто ўтрымае?—  
Калі пачуецца адгэтуль  
Аднойчы голас мне: «Чакаю...»

### ПА ЖЫЦЬЦІ...

Ножка, ножка – па нажу,  
Ножка – па ножыку...  
Не сьпяшайся!  
Па лязу:  
Асьцярожненька...

А калі  
Пырсьне кроў—  
Не палохайся:  
Не было ў рай з зямлі  
Іншых пропускаў.

І ня траць драбязу  
Слоў  
На войканьне,—  
Толькі пальцам па лязу:  
Яшчэ войстрае?!

Лёзы, лёзы...  
Па жыцьці,  
Як па нітачцы...  
Ці ідзі, ці ляці:  
Лёсам  
Лічыцца...

Ножка,  
Ножка жыцьця  
Прытачкам ступае...  
Боскай нітачкі краса:  
Не лязо,  
Дык каса  
Возьме тупая...

*«Дзеяслоўцы» вініваюць шаноўнага Васіля Васілевіча Зуёнкі  
са слаўным 70-годдзем і зьгачаць яму плёну, моцы  
і доўгіх гадоў працы на карысьць роднай Беларусі.*